

## இலங்கையின் கரையோரப் பிரதேசம் போர்த்துக்கேயரின் ஆதிக்கத்திற்குட்படல்


### அறிமுகம்

இலங்கையின் நீண்ட வரலாற்றில் 16 ஆம் நூற்றாண்டு வரை ஏற்பட்ட வெளிநாட்டு செல்வாக்குகள் அண்மையிலுள்ள ஆசிய நாடுகளிலிருந்தே ஏற்பட்டன. எனினும் 16 ஆம் நூற்றாண்டு தொடக்கம் போர்த்துக்கேயர், ஒல்லாந்தர், ஆங்கிலேயர் ஆகிய ஐரோப்பிய இனத்தவர் முறையே இந்நாட்டிற்கு வந்து அரசியல் வரலாற்றில் பாரிய தாக்கத்தினை ஏற்படுத்தினர். 16 ஆம் நூற்றாண்டு முதல் 20 ஆம் நூற்றாண்டின் நடுப்பகுதி வரை இந்தியா, பர்மா உட்பட ஆசிய நாடுகள் பல ஐரோப்பியரின் கீழ் இருந்தன. இக்காலகட்டத்தில் இலங்கையிலும் ஐரோப்பியரது செல்வாக்கு ஏற்பட்டது ஆச்சரியமான தொன்றல்ல. இந்த அலகில் போர்த்துக்கேயர் இலங்கைமீது கவனம் செலுத்தியமை, அவர்கள் இங்கு வரும்போது காணப்பட்ட அரசியல் நிலைமை, போர்த்துக்கேயரின் செயற்பாடுகளில் தெளிவாகத் தெரியும் இயல்புகள், அவர்களால் இந்நாட்டின் சமூக, பொருளாதார துறைகளில் ஏற்பட்ட செல்வாக்கு என்பன பற்றிக் கவனம் செலுத்தப்படுகின்றது.


### 5.1 போர்த்துக்கேயர் இலங்கைமீது கவனம் செலுத்துதல்

போர்த்துக்கேய இனத்தைச் சேர்ந்த வால் கொடகாமா இந்தியாவுக்கு வந்து நீண்ட காலம் செல்லும் முன்னரே இலங்கை பற்றிய சில விடயங்களையும் அவர்கள் அறிந்திருந்தனர். இலங்கையில் சிறந்த கறுவா விளைவதையும் அவர்கள் அறிந்திருந்தனர். அக்காலத்தில் ஐரோப்பிய சந்தையில் கறுவா போன்ற வாசனைத் திரவியங்களுக்கு நல்ல கேள்வி இருந்ததால் இலங்கை மீது போர்த்துக்கேயர் கவனம் செலுத்த ஆரம்பித்தனர்.

அக்காலத்தில் இலங்கையைப் போர்த்துக்கேயர் “செய்லான்” என்ற பெயராலேயே அறிந்திருந்தனர். போர்த்துக்கேய மன்னன் 1505 ஆம் ஆண்டு பிரான்சிஸ்கோ டி அல்மேதா எனும் தளபதியைத் தனது இராசப் பிரதிநிதியாக நியமித்தபோது “செய்லான்” தீவைக் கண்டுபிடிக்க வேண்டும் எனக் கூறியிருந்தான். இவ்வாறு போர்த்துக்கேயர் இலங்கையுடன் தொடர்பை ஏற்படுத்த முயன்ற வேளையில் பிரான்சிஸ்கோ டி அல்மேதாவின் மகன் லோரன்சோ டி அல்மேதா



உரு 5.1 போர்த்துக்கேய கைதிகளைப் பயன்படுத்தி விமலதர்மசூரிய மன்னன் கோட்டை ஒன்றைக் கட்டுவித்தல்



படம் 5.1 16 ஆம் நூற்றாண்டு ஆரம்பத்தில் இலங்கை

உள்ளிட்ட குழுவினர் 1505 ஆம் ஆண்டு எதிர் பாராத விதமாக இலங்கையை அடைந்தனர்.

### லோரோன்சோ டி அல்மேதா இலங்கைக்கு வருதல்.

இந்து சமுத்திரத்தில் பயணம் செய்த முஸ்லிம் வர்த்தகக் கப்பலைக் கைப்பற்றும் பணியில் ஈடுபட்டிருந்த லோரோன்சோ டி அல்மேதா உள்ளிட்ட குழுவினர் புயலில் சிக்கி 1505 ஆம் ஆண்டு எதிர் பாராத விதமாக இந்நாட்டை அடைந்தனர்.

### போர்த்துக்கேயர் வரும்போது இலங்கையின் அரசியல் நிலை

போர்த்துக்கேயர் இலங்கைக்கு வரும்போது கோட்டை, கண்டி, யாழ்ப்பாணம் என மூன்று இராச்சியங்கள் காணப்பட்டன. எட்டாம் வீர பராக்கிரமபாகு கோட்டை இராசதானியின் அரசனாக இருந்தான். சேனா சம்மத விக்கிரமபாகு கண்டி இராச்சியத்தின் அரசனாகவும், பரராஜசேகரம் யாழ்ப்பாண இராச்சியத்தின் அரசனாகவும் இருந்தனர்.

இவை தவிர்ந்த வன்னித் தலைவர்களின் கீழ் வன்னிப் பிரதேசம் ஆட்சி செய்யப்பட்டது. அப்பிரதேச ஆட்சியாளர்கள் பிரதான இராச்சியத்துக்குப் பணிந்து செயற்பட்டனர். 16 ஆம் நூற்றாண்டில் இந்நாட்டிலிருந்த இராச்சியங்களுக்குள் கோட்டை இராச்சியம் முதலிடம் வகித்தது. இலங்கைக்கு வந்த போர்த்துக்கேயர் முதலில் கோட்டை இராச்சியத்தின் தொடர்பு கொண்டனர்.

### போர்த்துக்கேயருக்கும் கோட்டை இராச்சியத்திற்கும் இடையிலான தொடர்பு

ஆறாம் பராக்கிரமபாகு மன்னனின் பின்னர் ஏற்பட்ட அரசியல் குழப்பத்தினால் கோட்டை இராச்சியம் பலவீனமடைந்தது. அதன் விளைவாக யாழ்ப்பாணம், கண்டி ஆகிய இராச்சியங்கள் தனி அரசுகளாகச் செயற்பட்டன.

போர்த்துக்கேயர் இலங்கைக்கு வந்தபோது கோட்டையின் அரசனாக இருந்த எட்டாம் வீர பராக்கிரமபாகு வயோதிபனாக இருந்தான். அவனுடைய புதல்வர்களான தர்ம பராக்கிரமபாகு, விஜயபாகு ஆகியோரும் வேறு புதல்வர்களும் இருந்தனர். இளவரசனான தர்ம பராக்கிரமபாகு அரசனுக்கு உதவியாகக் கோட்டையின் நிருவாகத்தை நடாத்தினான். ஏனையோர் இராச்சியத்தின் ஏனைய பிரதேசங்களுக்குப் பொறுப்பாக இருந்தனர்.

போர்த்துக்கேயர் கொழும்புத் துறைமுகத்தில் இறங்கியதும் கோட்டை அரசனைச் சந்திக்க தமது தூதுவர்களை அனுப்பியதாகக் கூறப்படுகின்றது. கொழும்புத் துறைமுகத்திற்கும் கோட்டை இராச்சியத்திற்கும் இடையில் நீண்ட தூரம் இருப்பதாகக் காண்பிக்கும் பொருட்டு அரசனின் பிரதிநிதிகள் போர்த்துக்கேய பிரதிநிதிகளைச் சுற்றி வளைத்து அரசமாளிகைக்கு அழைத்துச் சென்றதாகக் கூறப்படுகின்றது. இதனை அடிப்படையாகக் கொண்டு “பறங்கியர் கோட்டைக்குப் போனது போல” என்ற கூற்று மக்களிடையே வழக்கில் வந்தது. இவ்வாறு கோட்டையில் ஆட்சியாளருடன் பேச்சுவார்த்தை நடாத்திய போர்த்துக்கேயர் அந்த இராச்சியத்துடன் வர்த்தகத் தொடர்புகளை ஏற்படுத்த முயன்றனர். இதற்கமைய அரசனின் அனுமதியுடன் வர்த்தகக் களஞ்சியமொன்றை அமைக்க அவர்கள் நடவடிக்கை எடுத்தனர். போர்த்துக்கேயர் கோட்டை இராச்சியத்துடன் தொடர்பு கொண்டு வர்த்தக நடவடிக்கைகளை மேற்கொள்வதை இந்நாட்டிலிருந்த முஸ்லிம்கள் விரும்பவில்லை. போர்த்துக்கேயர் வரும்போது இந்நாட்டிலும் வெளிநாடுகளிலும் வர்த்தக ஏகபோக உரிமை முஸ்லிம்களின் கைகளிலேயே இருந்தது. முஸ்லிம் வர்த்தகர்கள் கோட்டை மக்களினது உதவியைப் பெற்று போர்த்துக்கேயரின் நடவடிக்கைகளுக்கு இடையூறு விளைவித்தனர். இதனால் போர்த்துக்கேயர் வர்த்தக களஞ்சியத்தைத் தற்காலிகமாக மூடிவிட்டனர்.

இந்நிலையில் கீழைத்தேய நாடுகளில் போர்த்துக்கேய இராசப் பிரதிநிதியின் வேண்டுகோளுக்கு அமைய 1518 ஆம் ஆண்டு கொழும்பில் கோட்டை ஒன்றை அமைக்கப் போர்த்துக்கேயர் முன்வந்தனர்.

1521 ஆம் ஆண்டு விஜயபாகு கொலை எனப்படும் அரசியல் நிகழ்வின் காரணமாக கோட்டை இராச்சியம் பிளவுற்றமையானது போர்த்துக்கேயருக்குச் சாதகமாக அமைந்தது. எட்டாம் வீர பராக்கிரமபாகுவின் பின்னர் கோட்டையின் ஆட்சியாளனாகிய அவனது மகன் 6 ஆம் விஜயபாகுவிற்கு முதலாவது பட்டத்து ராணி மூலம் மூன்று புத்திரர்கள் இருந்தனர். புவனேகபாகு, றைகம் பண்டார, மாயாதுன்னை என்போரே அவர்களாவர். அரசி இறந்த பின்னர் விஜயபாகு மணம் செய்துகொண்ட கீரவல்லி அரசிக்கு முதல் திருமணத்தில் பிறந்த தேவராஜ எனும் மகன் ஒருவன் இருந்தான். விஜயபாகு மன்னன் தனது மூன்று புத்திரர்களுக்கு அரச உரிமையை வழங்காது தேவராஜனுக்கு அரச உரிமையைக் கொடுக்க முயன்றதன் விளைவாக சிக்கல் ஏற்பட்டது. புவனேகபாகு உட்பட ஏனைய சகோதரர்கள் கண்டி இராச்சிய அரசனின் உதவியுடன் அரச மாளிகையை முற்றுகையிட்டனர். இவ்வேளையில் விஜயபாகு கொலை செய்யப்பட்டான். இது “விஜயபாகு கொள்ளை” எனப்பட்டது. இதன் பின்னர் கோட்டை இராச்சியம் மூன்று பிரிவுகளாகப் பிரிக்கப்பட்டது. அவற்றின் ஆட்சியாளர்கள் பின்வருமாறு,

- ✦ கோட்டை - 7ஆம் புவனேகபாகு
- ✦ றைகம் - றைகம் பண்டார
- ✦ சீதாவாக்கை - மாயாதுன்னை

விஜயபாகு கொலையின் பின்னர் கோட்டை இராச்சியம் மூன்றாகப் பிரிக்கப்பட்டு நீண்ட காலம் செல்லும் முன்னரே கோட்டை இராச்சியத்திற்கும், சீதாவாக்கை இராச்சியத்திற்கும் இடையே கருத்து வேறுபாடு ஏற்பட்டது. புவனேகபாகு தனக்குப் பின்னர் தனது பேரனான தர்மபாலனுக்குக் கோட்டை


இராச்சியத்தை உரிமையாக்குவதற்கு நடவடிக்கை எடுத்தமையும் மாயாதுன்னை அதற்கு எதிராக இருந்தமையும் அதற்கான முக்கிய காரணமாகும். சீதாவாக்கையின் ஆட்சியாளனான மாயாதுன்னை றைகம் பண்டாரவின் மரணத்தின் பின்னர் றைகம் பிரதேசத்தைத் தன் இராச்சியத்துடன் இணைத்துக் கொண்டதுடன் கோட்டை இராச்சியத்திலும் தனது அதிகாரத்தை நிலைநாட்ட முயன்றான். இந்த சந்தர்ப்பத்தில் புவனேகபாகு மன்னன் தனது பாதுகாப்பின் பொருட்டு போர்த்துக்கேயரின் துணையை நாடினான். தற்செயலாக இலங்கைக்கு வந்த போர்த்துக்கேயர் கோட்டை இராச்சியத்தின் பாதுகாவலராக அதன் நடவடிக்கைகளில் இவ்வாறாக தலையிட ஆரம்பித்தனர்.

புவனேகபாகு போர்த்துக்கேயரின் உதவியை நாடியபோதிலும், அவன்போர்த்துக்கேயருக்குச் சாதகமாக இருக்கவில்லை. கோட்டை இராச்சியத்தின் வர்த்தகப் பொருள்களை போர்த்துக்கேயர் மிகக் குறைந்த விலைக்கு வாங்கியமை, கோட்டை மக்களுக்கு அவர்களால் இழைக்கப்பட்ட அநீதியான செயல்கள் என்பனவற்றால் போர்த்துக்கேயர் தொடர்பாக மன்னன் மனமுறிவுற்றிருந்தான். அதன் இறுதி விளைவாகப் போர்த்துக்கேயப் படைவீரன் ஒருவனின் துப்பாக்கிச் சூட்டினால் புவனேகபாகு இறந்தான். 1551 ஆம் ஆண்டு தர்மபால கோட்டையின் ஆட்சியாளனானான்.

புவனேகபாகுவின் மகளான சமுத்ரா தேவி வீதியபண்டாரவைத் திருமணம் செய்திருந்தாள். சமுத்ராதேவியின் மகனான தர்மபால அவர்களது பிள்ளையானபடியால் புவனேகபாகுவின் பேரனாவான்.

7 ஆம் புவனேகபாகு மன்னன் உயிருடன் இருக்கும் போதே தர்மபால இளவரசனின் தங்கச் சிலை ஒன்றை போர்த்துக்கலுக்கு அனுப்பி அந்நாட்டு அரசன் மூலம் அதற்கு முடிசூட்டுவித்தான். இதன்மூலம் கோட்டை இராச்சியத்தின் எதிர்கால மன்னன் தர்மபாலன் எனப் போர்த்துக்கேயர் ஏற்றுக்

கொண்டனர். தர்மபாலன் கோட்டையின் ஆட்சியாளன் ஆனதுடன் அவனது பாதுகாவலராக விளங்கிய போர்த்துக்கேயரின் அதிகாரம் எல்லா வழிகளிலும் அதிகரித்தது. போர்த்துக்கேயரின் விருப்பப்படி செயற்பட்ட இந்த மன்னன் கத்தோலிக்க சமயத்தைத் தழுவி தொன் ஜுவான் தர்மபாலன் என்ற பெயரைச் சூழிக் கொண்டான்.



உரு 5.2 போர்த்துக்கேயரால் ஏழாம் புவனேகபாகு மன்னனின் பேரப்பிள்ளையான தர்மபால இளவரசனுக்கு முடிசூட்டப்படுதல்

இவ்வாறு தமது அரசன் அந்நிய மதத்தைத் தழுவியமையால் கோட்டை இராச்சியத்தின் மக்கள் மனமுடைந்ததாகத் தெரிகின்றது. கோட்டையில் இருந்த தலதா மாளிகையில் வைக்கப்பட்டிருந்த தந்ததாதுவுக்குப் பாதுகாப்பு இல்லாதிருந்தமையால் ஹிரிப்பிட்டியரால் எனும் தியவடன நிலமே அதனை சீதாவாக்கைக்கு எடுத்துச் சென்றான். புத்தவங்சபிக்கு போன்ற பௌத்த பிக்குகள் மாயா துன்னைக்கு ஆதரவு வழங்கியதுடன், கோட்டை இராச்சியத்தின் மக்களில் பெரும்பாலானோரின் ஆதரவு சீதாவாக்கை மன்னனுக்குக் கிடைத்தது.

தர்மபாலன் கோட்டையின் ஆட்சியாளனாக இருந்த காலத்தில் போர்த்துக்கேயர் தாம் விரும்பியபடி செயற்பட்டனர். மேலும் கோட்டை மக்களின் பொருள்களை மிகக் குறைந்த விலைக்கு வாங்கி, தமது பொருள்களை அதிக விலைக்கு விற்று இலாபம் அடைந்தனர். தர்மபாலனின் தந்தையான வீதியபண்டாரன் அதனை எதிர்த்த போதிலும் தர்மபாலன் போர்த்துக்கேயரின் கைப்பொம்மையாகச் செயற்பட்டான்.

சீதாவாக்கை மன்னனால் மேற்கொள்ளப்பட்ட தாக்குதல்களின் விளைவாகத் தர்மபாலன் 1565 ஆம் ஆண்டு கோட்டை நகரைக் கைவிட வேண்டிய நிலைமை ஏற்பட்டது. போர்த்துக்கேயரின் பாதுகாப்பின் கீழ் தர்மபால மன்னன் கொழும்புக் கோட்டையில் வாழ்ந்தான்.

1580 ஆம் ஆண்டு தர்மபாலன் மரண சாசனத்தின் மூலம் கோட்டை இராச்சியத்தை போர்த்துக்கேயருக்கு உரிமையாக்கினான். இதற்கமைய 1597 ஆம் ஆண்டு தர்மபாலனின் மரணத்தின் பின்னர் கோட்டை இராச்சியம் போர்த்துக்கேயருக்கு உரிமையானது.



## அசவேது

பெட்ரோ லோப்ஸ் டி சூலா எனும் போர்த்துக்கேய தளபதி தந்துரே போரில் இறந்ததும் அவனது பதவிக்கு நியமிக்கப் பட்டவனே தொன் ஜெரனிமோ டி அஸவேது ஆவான். அவன் பதவியேற்ற போது கரையோரப் பிரதேசங்களில் வாழ்ந்த மக்கள் போர்த்துக்கேயருக்கு எதிராக செயற்பட்டனர். இதனால் கோட்டை இராச்சியத்தின் மக்களை அடக்குவதற்கு அசவேது கடும் நடவடிக்கை எடுத்தான்.

தர்மபால மன்னனின் மரணத்தின் பின்னர் கோட்டை இராச்சியத்தின் நிருவாக அதிகாரிகளை மல்வானைக்கு அழைத்த அசவேது அவர்களுடன் கலந்துரையாடிக் கோட்டை இராசதானியின் எதிர்கால நிருவாகத்தை முன்னெடுத்துச் செல்லும் முறை பற்றி இணக்கத்துக்கு வந்தான். இது 1597 மல்வானை உடன்படிக்கை எனப்படும்.

## சீதாவாக்கை இராசதானி

1521 ஆம் ஆண்டு நடைபெற்ற விஜயபாகு கொலையின் விளைவுகளில் ஒன்றாக சீதாவாக்கை இராச்சியம் தோற்றம் பெற்றது. சீதாவாக்கை என்பது தற்போதைய அவிசாவளை நகருக்கு அண்மையில் களனி கங்கையின் படுக்கையில் உள்ள பிரதேசமாகும். முன்னர் கோட்டை இராசதானியின் கீழிருந்த இப்பிரதேசத்தில் சீதாவாக்கை நகரை மாயாதுன்னை கட்டியெழுப்பினான். அதனைச் சுற்றியுள்ள பிரதேசத்தில் சீதாவாக்கை இராசதானியை அமைத்தான்.

## மாயாதுன்னை மன்னன்

சீதாவாக்கை இராசதானியின் ஆரம்ப ஆட்சியாளன் மாயாதுன்னை ஆவான். இவன் 6 ஆம் விஜயபாகு மன்னனின் மகனாவான். 1521 - 1581 ஆம் ஆண்டு வரை இவன் சீதாவாக்கை இராசதானியை ஆட்சி செய்தான். இவன் ஆரம்பம்

முதற்கொண்டு போர்த்துக்கேயருக்கு எதிராகச் செயற்பட்டான். போர்த்துக்கேயர் இலங்கைக்கு வந்து கோட்டை இராசதானியுடன் வர்த்தகத் தொடர்பை ஏற்படுத்தியமை இந்நாட்டின் வர்த்தகர்களுக்குப் பாதகமாக அமைந்தது. இதனால் போர்த்துக்கேயருக்கு எதிராக முஸ்லிம்களின் ஆதரவு மாயாதுன்னைக்குக் கிடைத்தது. இந்தியாவின் கரையோரப் பிரதேசத்தில் இருந்த கள்ளிக்கோட்டை இராச்சியத்தின் ஆட்சியாளனாக இருந்த சமோரினினது உதவியை மாயாதுன்னை பெற்றுக்கொள்வதற்கும் இது காரணமாகியது.

மாயாதுன்னை மன்னன் தனது ஆட்சிக் காலத்தில் சீதாவாக்கை இராச்சியத்தின் அதிகாரத்தைப் பரவலடையச் செய்தான். றைகம இராச்சியத்தின் ஆட்சியாளனான றைகம பண்டாரவின் மரணத்தின் பின்னர் அந்த இராச்சியத்துக்கு உரிய பிரதேசங்களை மாயாதுன்னை சீதாவாக்கை இராச்சியத்துடன் இணைத்துக் கொண்டான், கோட்டை இராச்சியத்துடன் போரிட்டு அந்த இராச

தானிக்கு உரிய பிரதேசங்கள் பலவற்றில் தனது அதிகாரத்தை நிலைநாட்ட மாயா துன்னை நடவடிக்கை எடுத்தான். கள்ளிக் கோட்டை சமோரினினது உதவியைப் பெற்று மாயாதுன்னை போர்த்துக்கேயருக்கு எதிராகப் பல சந்தர்ப்பங்களில் போர் செய்த போதிலும், போர்த்துக்கேயரின் கடற்படை வலிமையால் அவனுக்கு சாதகமான விளைவுகள் ஏற்படவில்லை.

ஏழாம் புவனேகபாகுவிற்குப் பின்னர் கோட்டை இராச தானியின் ஆட்சியாளனான தர்மபாலன் கத்தோலிக்க சமயத்தைத் தழுவியதும் அதுவரை கோட்டை இராச்சியத்தில் இருந்த தந்ததாது பாதுகாப்புக் கருதி சீதாவாக்கைக்குக் கொண்டு செல்லப்பட்டமை மாயாதுன்னை அடைந்த மற்றுமொரு வெற்றியாகும். தந்ததாதுவுக்கு உரிய ஆட்சியாளன் இந் நாட்டின் உரிமையுடைய அரசன் என்ற கருத்து அக்காலத்தில் நிலவியதால், கோட்டை இராச்சியத்தில் இருந்த பௌத்த மக்களின் ஒத்துழைப்பும் மாயாதுன்னைக்குக் கிடைத்தது. மாயாதுன்னைக்கு டிக்கிரி பண்டார எனும் மகன் இருந்தான். தந்தையின் மரணத்தின் பின்னர் அவன் முதலாம் இராஜசிங்கன் எனும் பெயரில் சீதாவாக்கையின் அரசனானான். தந்தையைப் போலவே சிறந்த போர் வீரனாக இருந்த டிக்கிரி பண்டார, தனது இளமைப் பருவத்திலிருந்தே தந்தையின் போர் நடவடிக்கைகளுக்கு உதவினான். மாயாதுன்னையின் வயோதிப காலத்தில் இவன் தந்தையின் அரசு நிருவாகத்தைக் கொண்டு நடத்தியதாகக் கூறப்படுகின்றது.

### முல்லேரியாப் போர்

சீதாவாக்கை இராச்சியத்தின் வரலாறு போர்களால் நிறைந்ததாகும். போர்த்துக்கேயருடனும் கோட்டை மற்றும் கண்டி இராச்சியங்களுடனும் சீதாவாக்கை ஆட்சியாளர்கள் இடையிடையே சண்டையிட்டனர். அவற்றில் முல்லேரியாப் போர் முக்கிய இடத்தினை வகிக்கின்றது.

முல்லேரியாப் போர் நடைபெற்ற வேளையில் சீதாவாக்கைப் படைக்குத் தலைமை தாங்கியவன் டிக்கிரி பண்டார என்னும் முதலாம் இராஜசிங்கன் ஆவான். வீதிய பண்டாரனுடன் போர் செய்து வெற்றி பெற்ற அவன் தைரியத்துடன் தனது படைக்குத் தலைமை தாங்கி படையை நடாத்திச் சென்றான். இக்கால கட்டத்தில் தர்மபாலன் போர்த்துக்கேய படை மற்றும் கோட்டைப் படையின் ஒரு பகுதியினதும் ஆதரவுடன் சீதாவாக்கை இராச்சியத்தை ஆக்கிரமிக்க முயன்றதாக இராஜாவலியில் குறிப்பிடப்பட்டுள்ளது. அதற்குப் பதிலடியாக சீதாவாக்கைப் படையும் போருக்குத் தயாரானது. இரு தரப்பினரது படைகளும் முல்லேரியாவில் சந்தித்ததால் அங்கு கடும்போர் ஏற்பட்டது. சீதாவாக்கைப் படை மிகவும் திறமையுடனும், உபாயங்களுடனும் போர்த்துக்கேயரைச் சுற்றி வளைத்துத் தாக்கியதால் அந்தப்போரில் போர்த்துக்கேயர் படுதோல்வி அடைந்தனர். போர்த்துக்கேயர் கீழைத் தேசத்தில் அடைந்த பெரும் தோல்வி இதுவாகும். போர்த்துக்கேயரில் 1600 பேர் மரணமடைந்ததாக ராஜாவலியில் குறிப்பிடப்பட்டுள்ளது.

### முதலாம் இராஜசிங்க மன்னனும் சீதாவாக்கையின் அதிகாரப் பரவலும்

மாயாதுன்னையின் மரணத்தின் பின்னர் 1581 ஆம் ஆண்டு முதலாம் இராஜசிங்கன் சீதாவாக்கையின் அரசனானான். தந்தையைப் போலவே போர்த்துக்கேயருக்கு எதிராகச் செயற்பட்ட இவன் சீதாவாக்கை இராச்சியத்தின் அதிகாரத்தைப் பரவலடையச் செய்ய நடவடிக்கை எடுத்தான். அரசனாகி சிறிது காலத்தில் அவன் கண்டி இராச்சியத்தின் அரசனான கரலியத்த பண்டாரவைத் துரத்தி விட்டு, அந்த இராச்சியத்தையும் சீதாவாக்கையுடன் இணைக்க முயன்றான். அதன்படி 1582 ஆம் ஆண்டளவில் இந்நாட்டில் போர்த்துக்கேயரது ஆட்சியைக் கொழும்புக் கோட்டையைச் சூழவுள்ள பகுதிகளுக்கு மட்டும் மட்டுப்



உரு 5.4 சீதாவாக்கை இராச்சிய காலத்தில் கட்டப்பட்ட பெரண்டி கோவில்

படுத்தகூடியனவாக முதலாம் இராஜசிங்க மன்னன் விளங்கினான். அவன் இரண்டு முறை கொழும்புக் கோட்டையை ஆக்கிரமித்துப் போர்த்துக்கேயரை இந் நாட்டிலிருந்து துரத்த முயன்றான். போர்த்துக்கேயரிடமிருந்த ஆயுத பலமும், கடற்படை வலிமையும் காரணமாக அந்த முயற்சிகளில் எதிர்பார்க்கப்பட்ட பலனை அடைய முடியவில்லை.

1587 ஆம் ஆண்டு இராஜசிங்க மன்னன் இரண்டாம் முறையாக கொழும்புக் கோட்டையை ஆக்கிரமித்த சந்தர்ப்பத்தில் வாவியின் நீரைக் கால்வாய் மூலம் கடலுக்கு அனுப்பி, கோட்டையினுள் பிரவேசிக்கக் கடும் முயற்சி எடுத்தான். பல மாதங்களாக கொழும்புக் கோட்டையைத் தாக்கி, சீதாவாக்கைப் படை கோட்டைக்குள் பிரவேசிக்க முயன்றும் போர்த்துக்கேயரின் கடற்படை வலிமை காரணமாக மன்னனின் முயற்சி வெற்றி பெறவில்லை. எவ்வாறாயினும் முதலாம் இராஜசிங்க மன்னனின் காலத்தில் சீதாவாக்கை இராச்சியத்தின் அதிகாரம் உயர்ந்த நிலையில் இருந்தது. இவ்வாறு சீதாவாக்கையின் எழுச்சிக்கு வழிவகுத்த காரணிகள் சில உள்ளன.

**சீதாவாக்கை இராச்சியத்தின் எழுச்சிக்கான காரணிகள்**

✦ **மாயா துன்னையினதும் முதலாம் இராஜசிங்கனினதும் வீரம்**

தந்தையும் மகனும் சிறந்த போர் வீரர்களாக இருந்தனர். கோட்டை இராச்சியத்துடனும் போர்த்துக்கேயருடனும் போர் செய்து தமது எல்லைகளை விரிவுபடுத்தினர்.

✦ **தந்ததாது சீதாவாக்கைக்குக் கொண்டு செல்லப்பட்டமை.**

கோட்டை இராச்சியத்தின் மன்னனான தர்மபாலன் கத்தோலிக்க சமயத்தைத் தழுவியதும், அக்காலத்தில் தந்ததாதுவின் பொறுப்பாளனாக இருந்த பிரதானியான ஹிரிபிட்டிய ரால என்பவன் தந்ததாதுவை சீதாவாக்கைக்குக் கொண்டு சென்றான். தந்ததாதுவுக்கு உரிய ஆட்சியாளன் நாட்டின் உரிமையுடைய அரசன் என ஏற்றுக் கொள்ளப்பட்டதால் பௌத்த பிக்குகள் உட்பட பௌத்த மக்களின் ஒத்துழைப்பு சீதாவாக்கைக்குக் கிடைத்தது.



✦ **சீதாவாக்கை மன்னர்கள் பின்பற்றிய போர்த்துக்கேய எதிர்ப்புக் கொள்கை**

சீதாவாக்கை மன்னர்கள் இருவருமே போர்த்துக்கேயருக்கு எதிரான கொள்கைகளைப் பின்பற்றினர். போர்த்துக்கேயரின் செயற்பாடுகளால் கரையோரப் பிரதேச மக்கள் பல்வேறு துன்பங்களை அனுபவிக்க வேண்டிய நிலை ஏற்பட்டது. இதனால் துன்பத்திற்கு உள்ளான முஸ்லிம்களும், ஏனைய கரையோரப் பிரதேச மக்களில் பெரும்பான்மையினரும் சீதாவாக்கைக்கு ஆதரவு வழங்கினர்.

✦ **றைகம இராச்சியமும், கண்டி இராச்சியமும் சீதாவாக்கையுடன் இணைக்கப்படல்**

றைகம பண்டார இறந்ததும் மாயாதுன்னை யால் றைகம இராச்சியத்திற்கு உரிய பிரதேசங்கள் சீதாவாக்கையுடன் இணைக்கப்பட்டன. அவ்வாறே முதலாம் இராஜசிங்க மன்னன், கண்டி ஆட்சியாளனான கரலியத்த பண்டாரவைத் துரத்திவிட்டு அந்த இராச தானியையும் சீதாவாக்கையுடன் இணைத்துக் கொண்டான். இவை சீதாவாக்கை இராச தானியின் அதிகாரம் பரவலடைய வழி வகுத்தன.

✦ **கோட்டை இராச்சியத்தின் வீழ்ச்சி**

ஏழாம் புவனேகபாகு மன்னனுக்குப் பின்னர் கோட்டை இராச்சியம் விரைவாக வீழ்ச்சியை நோக்கிச் சென்றது. அவனுக்குப் பின்னர் ஆட்சிக்கு வந்த தர்மபாலன் போர்த்துக்கேயரின் கைப்பொம்மையாக விளங்கினான். இதனால் கோட்டை இராச்சியம் எதிர்நோக்கிய சவால்களை வெற்றி கொள்ள அவனால் முடியவில்லை. கோட்டை மக்களில் பலர் சீதாவாக்கைக்கு ஆதரவு வழங்கினர். அந்த இராச்சியத்திற்கு உரிய பிரதேசத்தில் பெரும்பகுதி படிப்படியாக சீதாவாக்கை இராச்சியத்திற்கு உட்பட்டது. சீதாவாக்கை இராச்சியத்தால் அடிக்கடி ஏற்பட்ட தாக்குதல்களின் விளைவாக 1565 ஆம் ஆண்டு

கோட்டை நகரைக் கைவிட்டுவிட வேண்டிய நிலை தர்மபாலனுக்கு ஏற்பட்டது.

**சீதாவாக்கை இராச்சியத்தின் வீழ்ச்சி**

முதலாம் இராஜசிங்க மன்னனின் கீழ் சீதாவாக்கை இராச்சியம் பலம் அடைந்த போதிலும் அவனது இறுதிக் காலத்தில் அவன் பின்பற்றிய சில கொள்கைகள் காரணமாக அந்த இராச்சியம் வீழ்ச்சி அடையத் தொடங்கியது. சீதாவாக்கை ஆட்சியாளர்கள் அடிக்கடி மேற்கொண்ட போர்கள், இராஜசிங்க மன்னனின் பௌத்த எதிர்ப்பு நடவடிக்கைகள், கண்டி இராச்சியத்தை சீதாவாக்கையுடன் இணைப்பதற்கு உதவிய வீர சுந்தர பண்டாரவைக் கொன்றமை, இராஜசிங்க மன்னனுக்குப் பின்னர் ஆட்சிக்கு உரிமையுடைய ஆட்சியாளன் இல்லாமை என்பன சீதாவாக்கை இராச்சியத்தின் வீழ்ச்சிக்கு வழிவகுத்த காரணிகளுட் சிலவாகும்.



உரு 5.5 பெதங்கொட பூங்காவில் இன்று காணப்படும் முள்ளுங்கில் புதர்.

அவ்வாறே முதலாம் விமலதர்மசூரிய மன்னனின் கீழ் கண்டி இராச்சியம் சீதாவாக்கை இராச்சியத்திலிருந்து விடுவிக்கப்பட்டு சுயாதீன அரசாகச் செயற்பட்டமையும் சீதாவாக்கையின் வீழ்ச்சிக்கு ஒரு காரணமாகும்.

முதலாம் இராஜசிங்க மன்னன் விமலதர்மசூரிய மன்னனுடன் செய்த போரில் தோற்கடிக்கப்பட்டு சீதாவாக்கையை நோக்கி வரும்பொழுது பெத்தங்கொட பூங்காவில் வைத்துக் காலில் மூங்கில் முள் குத்தியதால் ஏற்பட்ட காயங் காரணமாக உயிரிழந்தான். முதலாம் இராஜசிங்கனுக்குப் பின்னர் சீதாவாக்கை இராச்சியத்திற்கு முறையான அரசரிமையாளன் இல்லாமையினால் போர்த்துக்கேயரால் மேற்கொள்ளப்பட்ட தாக்குதல்களுக்கு முகங்கொடுக்க முடியாது போனது. இதனால் இராஜசிங்க மன்னன் இறந்து சிறிது காலத்துள் சீதாவாக்கைக்கு உரிய பிரதேசங்களில் பெரும்பாலானவை போர்த்துக்கேயரது நிர்வாகத்தின் கீழ் வந்தது.

### கண்டி இராச்சியத்திற்கும் போர்த்துக்கேயருக்கும் இடையிலான தொடர்பு

சேனாசம்மத விக்கிரமபாகுவிற்குப் பின்னர் அரசனான ஜயவீர கண்டி அரசனாக செயற்பட்ட காலத்தில் சீதாவாக்கையின் அரசனாக இருந்த மாயாதுன்னையால் ஏற்பட்ட அச்சுறுத்தல் காரணமாக ஜயவீர மன்னன் போர்த்துக்கேயரின் உதவியைப் பெற முயன்றான். ஜயவீர மன்னனின் வேண்டுகோளின்படி போர்த்துக்கேயர் கண்டி இராச்சியத்திற்கு சென்ற பொழுதிலும் கோட்டை ஆட்சியாளனான ஏழாம் புவனேகபாகு மன்னனின் தலையீட்டினால் போர்த்துக்கேயருக்கும், ஜயவீர மன்னனுக்கும் இடையில் நல்லெண்ணம் ஏற்படவில்லை.

ஜயவீர மன்னனுக்குப் பின்னர் கண்டி இராச்சியத்தின் ஆட்சிக்கு வந்த கரலியத்த பண்டார போர்த்துக்கேயருடன் தொடர்பை ஏற்படுத்தி அவர்களது பாதுகாப்பைப் பெற

முயன்றான். எனினும் கண்டிப் பிரதானிகளின் உதவியைப் பெற்று சீதாவாக்கை இராச சிங்க மன்னன் கண்டி இராச்சியத்தை சீதாவாக்கையுடன் இணைத்ததால் கரலியத்த பண்டாரனின் எண்ணம் நிறைவேறவில்லை. மேலும் அவன் பாதுகாப்புக் கருதி போர்த்துக்கேயரிடம் அடைக்கலம் புகுந்தான். அவ்வேளையில் இராஜசிங்கனின் தந்திரத்தால் கொலை செய்யப்பட்டவனான வீரசந்திர பண்டாரனின் மகன் கோணப்பு பண்டார பாதுகாப்புக் கோரி போர்த்துக்கேயரிடம் தஞ்சம் புகுந்தான்.

### போர்த்துக்கேயர் கண்டி இராச்சியத்தை ஆக்கிரமித்தல்

சீதாவாக்கை இராச்சியத்தின் வீழ்ச்சியின் பின்னர் போர்த்துக்கேயரின் ஆட்சிக்கு சவாலாக இருந்தது கண்டி இராச்சியமாகும். கண்டி இராச்சியத்தைக் கைப்பற்றுவது போர்த்துக்கேயரின் பிரதான நோக்கமாக இருந்தது. பல சந்தர்ப்பங்களில் போர்த்துக்கேயர் கண்டி இராச்சியத்தை ஆக்கிரமித்தனர். போர்த்துக்கேயரின் கண்டி இராச்சிய ஆக்கிரமிப்புத் தொடர்பான விபரம் அட்டவணையில் தரப்பட்டுள்ளது.

இந்த அட்டவணையைப் பார்க்கும் போது கண்டி இராச்சியத்தைக் கைப்பற்றும் பொருட்டுப் போர்த்துக்கேயர் நான்கு ஆக்கிரமிப்புக்களை மேற்கொண்டனர். அவைகள் அனைத்தும் தோல்வியில் முடிவடைந்தன. கண்டி இராச்சியத்தின் ஆக்கிரமிப்புக்குத் தலைமை தாங்கிய போர்த்துக்கேய கப்டன் களில் ஜெரனிமோத அசவேதுவைத் தவிர ஏனைய அனைவரும் போரில் உயிர் துறந்தனர். இவ்வாறு கண்டி இராச்சியம் மீது போர்த்துக்கேயர் மேற்கொண்ட அனைத்து ஆக்கிரமிப்புக்களும் தோல்வியடைவதற்கான காரணங்கள் பல உள்ளன.

வருடம்	கண்டி அரசர்கள்	போர்த்துகேயப் படையை நடாத்திச் சென்றவர்	போர்த்துகேயர் தோல்வியடைந்த இடம்
1594	முதலாம் விமலதர்ம சூரியன்	பேரோ லோபேஸ் த சூசா	தந்துரே
1602	முதலாம் விமலதர்ம சூரியன்	தொன் ஜெரோனிமோத அசவேது	பலன
1630	செனரத் (போரை நடாத்தியன் மகா ஆஸ்தான இளவரசன் இரண்டாம் இராஜசிங்கன்)	கொன்ஸ்தாந்தினுத சூசா	ரந்தெனிவெல
1638	இரண்டாம் இராஜசிங்கன்	தியோகோத மேலோ	கன்னொருவ

உரு 5.1 போர்த்துகேயரின் கண்டி இராச்சியம் மீதான ஆக்கிரமிப்புக்கள்

✦ பகைவரின் ஆக்கிரமிப்பின்போது கண்டி இராச்சிய மக்களின் ஒத்துழைப்பு முழுமையாக மன்னனுக்குக் கிடைத்தமை

உதாரணம் : பேரோ லோபேஸ் த சூசா மேற்கொண்ட ஆக்கிரமிப்பின்போது கண்டியின் அரசியாக சுகமாசன தேவியைப் பிரகடனம் செய்தபோதிலும் மக்கள் அதனை ஏற்றுக் கொள்ளாது முதலாம் விமலதர்ம சூரியனுக்குப் பூரண ஒத்துழைப்பை நல்கினர்.

✦ கண்டி இராச்சிய மக்களின் போர்த்தந்திரங்களும் அரசர்களின் உபாயமும்

உதாரணம் : ஆக்கிரமிப்புக்களின்போது மன்னன் கண்டி நகரைக் கைவிட்டுப் பாதுகாப்பான இடங்களுக்குச் சென்று மீண்டும் தம்மை ஒழுங்கமைத்துக் கொண்டு போர்த்துகேயரைப் பொருத்தமான இடத்தில் சுற்றி வளைத்துத் தாக்குதல்.

✦ போர்த்துகேயரின் உதவிக்குச் சென்ற கரையோர சுதேச மக்கள் கண்டியில் வைத்து அரசனுடன் இணைதல்

உதாரணம் : போர்த்துகேயரின் அனைத்து ஆக்கிரமிப்புக்களிலும் இது நடைபெற்றது. அசவேதுவின் ஆக்கிரமிப்பின் போது கரையோரப் பிரதேசத்திலிருந்து சென்ற பெருந்தொகையானோர் அரசனோடு இணைந்ததால் போரில் எஞ்சிய படை வீரருடன் அசவேது பின்வாங்க வேண்டியநிலை ஏற்பட்டது.

✦ கண்டி இராச்சியத்தின் இயற்கை அமைப்பும் பௌதிக சூழலும் கண்டி மக்களுக்குக் சாதகமாக இருந்தமை

உதாரணம் : போர்த்துகேயர் கரையோரப் பிரதேசப் போர்களில் சிறந்து விளங்கினர். கண்டியில் அமைந்துள்ள மலைகள், ஆறுகள், பள்ளத்தாக்குகள், காடுகள் என்பன கண்டி மக்களுக்குப் பரிச்சயமானவை. கண்டிய மக்களின் திடீர்த் தாக்குதல், வீதித் தடைகள், மறைந்திருந்து தாக்குதல் என்பன போர்த்துகேயருக்குப் பாதகமாக அமைந்தன.

**யாழ்ப்பாண இராச்சியமும்  
போர்த்துகேயரும்**

இராசரட்டை நாகரிகம் வீழ்ச்சியடைந்ததன் பின்னர் வட பிரதேசத்தை அண்மித்து யாழ்ப்பாண இராச்சியம் தோற்றம் பெற்றதுடன் ஆரியச் சக்கரவர்த்திகள் என்ற அரச பரம்பரையினர் அதன் ஆட்சியை நடாத்தினர். மன்னன் ஆறாம் பராக்கிரமபாகுவின் காலத்தில் யாழ்ப்பாண இராச்சியம் கோட்டை இராச தானியின் கீழ் வந்த பொழுதிலும் பின்னர் அது சுதந்திர அரசாகியது. போர்த்துகேயர் இலங்கைக்கு வரும்பொழுது பரராசசேகரன் எனும் அரசன் யாழ்ப்பாண இராச்சியத்தை ஆட்சி செய்தான். 1519 ஆம் ஆண்டு முதலாம் சங்கிலி மன்னன் இதன் அரசனானதுடன் அவனது காலத்தில் போர்த்துகேயருடனான மோதல்கள் ஆரம்பமாகின. போர்த்துகேய

குருமார் யாழ்ப்பாண இராச்சியத்தின் சில பிரதேசங்களில் கத்தோலிக்க சமயத்தைப் பரப்ப முயன்றதால் சங்கிலி மன்னன் அதனை எதிர்த்தான். இதனால் 1543, 1560 ஆகிய ஆண்டுகளில் போர்த்துக்கேயர் யாழ்ப்பாணத்திற்குப் படைகளை அனுப்பினர். எனினும் சங்கிலி மன்னன் போர்த்துக்கேயருடன் பேச்சுவார்த்தை நடத்தி மீண்டும் சமாதானத்தை ஏற்படுத்திக் கொண்டான்.

யாழ்ப்பாண அரசர்களில் சிலர் கண்டி அரசர் களுடனும் இந்தியாவுடனும் தொடர்பினை ஏற்படுத்தியமையைப் போர்த்துக்கேயர் விரும்பவில்லை. 1619 ஆம் ஆண்டு போர்த்துக்கேயர் பிலிப் த ஒலிவேராவின் தலைமையில் படையை அனுப்பி யாழ்ப்பாண இராச்சியத்தைக் கைப்பற்றினர்.




யாழ்ப்பாணத்தில் நல்லூர் கோவிலுக்கு சற்று தொலைவில் அமைந்துள்ள யமுனாரி பொய்கை 15 ஆம் நூற்றாண்டளவில் அமைக்கப்பட்டதாக நம்பப்படுகின்றது.

சங்கிலி மன்னனின் நீண்ட கால ஆட்சி 1561 ஆம் ஆண்டு முடிவுற்ற பின்னர் யாழ்ப்பாண அரசின் உரிமை தொடர்பாகக் கடுமையான குழப்பம் ஏற்படத் தொடங்கியது. அதில் சிலர் போர்த்துக்கேயரின் உதவியை நாடியதால் போர்த்துக்கேயருக்கு சாதகமானவர்களை யாழ்ப்பாணத்தின் சிங்காசனத்தில் அமரச் செய்யக் கூடியதாக இருந்தது.

## 5.2 போர்த்துக்கேயரின் அரசியல் பொருளாதார பண்பாட்டு நடவடிக்கை

### ✦ கரையோரப் பிரதேசங்களில் போர்த்துக்கேயரின் நிர்வாகம்

போர்த்துக்கேயர் இலங்கைக்கு வரும் பொழுது கோட்டை, கண்டி, யாழ்ப்பாணம் ஆகிய இராச்சியங்களில் அந்தந்த இராச்சியங்களுக்குத் தனித்துவமான நிர்வாக முறை நிலவியது. போர்த்துக்கேயர் முதன்முதல் தொடர்பினை ஏற்படுத்திய கோட்டை இராச்சியத்துக்கு உரித்தான பிரதேசம் நான்கு திசா வனிகளாகப் பிரிக்கப்பட்டிருந்தது. அவை கீழே காட்டப்பட்டுள்ளன.



1597 ஆம் ஆண்டு தர்மபாலனின் மரணத்தின் பின்னர் கோட்டை இராச்சியத்திற்கு உரிய பிரதேசங்களில் போர்த்துக்கேயரது நிர்வாகம் ஆரம்பமானது. இந்த ஆண்டில் போர்த்துக்கேயக் கப்டன் ஜெனரலாக இருந்த அசவேது கோட்டை மக்கள் பிரதானிகளை மல்வானைக்கு அழைத்து எதிர்காலத்தில் ஆட்சியைக் கொண்டு செல்லும் முறைபற்றிக் கலந்துரையாடினான். அதில் அதுவரை நிலவிய நிர்வாக முறையைத் தொடர்ந்து முன்னெடுத்துச் செல்வதற்கான உடன்பாடு ஏற்பட்டது. அது மல்வானை உடன்படிக்கை எனப்படும். கோட்டை இராச்சியத்தில் நீண்ட காலமாக நிலவிவந்த நிர்வாக முறை மக்க

ளுக்குப் பழக்கப்பட்டதாக இருந்ததுடன் அது போர்த்துக்கேயரின் குறிக் கோளை நிறைவேற்றுவதற்கும் போது மானதெனப் போர்த்துக்கேயர் அறிந்திருந்தனர். இதன்படி போர்த்துக்கேயரால் மரபு ரீதியிலான நிர்வாகம் சிறியளவிலான மாற்றங்களுடன் செயற்படுத்தப்பட்டது.

மரபு ரீதியான நிர்வாகத்திற்கு அமைய திசா வனிகள் நிர்வாகத்தின் வசதிக்காக கோறளை, பற்று, கிராமம் என உப பிரிவுகளாகப் பிரிக்கப்பட்டன.

- திசாவனி - திசாவை
- கோறளை - கோறளை விதானை
- பற்று - அத்துகோறளை
- கிராமம் - கிராமத் தலைவன்

### போர்த்துக்கேயர் ஆட்சியின் சிறப்பம்சங்கள்

போர்த்துக்கேயரின் நிர்வாக முறைப்படி அவர்களின் கீழிருந்த இந்நாட்டின் பிரதேசங்களின் உயர் ஆட்சி அதிகாரம் போர்த்துக்கல் மன்னனுக்கு உரித்தானது. போர்த்துக்கல் மன்னனின் ஆணைப்படி ஆசியாவிலுள்ள போர்த்துக்கேயருக்கு உரிய பிரதேசங்களை நிர்வகிக்கும் மத்திய நிலையம் இந்தியாவின் கோவாவில் இருந்தது. போர்த்துக்கல் மன்னனால் நியமிக்கப்பட்ட இராசப் பிரதிநிதி அல்லது விசுகர் என்பவர் கோவாவில் போர்த்துக்கேய மத்திய நிலையத்தில் செயலாற்றினார். இதற்கமைய போர்த்துக்கல் அரசனைத் தவிர ஆசியாவில் இருந்த உயர் போர்த்துக்கேய அதிகாரி கோவாவில் இருந்த இராசப் பிரதிநிதி ஆவான். இந்நாட்டின் போர்த்துக்கேய அதிகாரிகளின் தலைவன் 'கப்டன் ஜெனரல்' என அழைக்கப்பட்டான். போர்த்துக்கல் மன்னனால் கப்டன் ஜெனரல் நியமிக்கப்பட்டான். கப்டன் ஜெனரலுக்கு உதவும்பொருட்டு ஆலோசனைச் சபை இருந்தது. இந்நாட்டில் போர்த்துக்கேயருக்கு உரிய பிரதேசத்தில் செயற்படும் அதிகாரம் கப்டன் ஜெனரலுக்கு வழங்கப்பட்டது.



உரு 5.7 போர்த்துக்கேயரின் செல்வாக்கால் இந்நாட்டின் ஆடை அணிகளில் ஏற்பட்ட மாற்றம்

### போர்த்துக்கேயரின் ஆட்சியில் பொருளாதார நடவடிக்கை

வர்த்தகத்தின் மூலமும் குடியேற்ற நாடுகளின் செயற்பாடுகளின் மூலமும் உச்ச இலாபத்தைப் பெற்றுக் கொள்ளுதல் போர்த்துக்கேயரின் பிரதான நோக்கமாக அமைந்தது. இதனால் அவர்களது ஆட்சிக் காலத்தில் வருமானம் ஈட்டுவதில் விசேட கவனம் செலுத்தப்பட்டது. போர்த்துக்கேயரின் பொருளாதாரப் பிரிவு விடோர் த பெசென்டா எனும் விசேட அதிகாரியின் கீழ் ஒழுங்கமைக்கப்பட்டது. போர்த்துக்கேயரின் பொருளாதார செயற்பாடுகள் முக்கிய இரண்டு பிரிவுகளின்கீழ் ஒழுங்கமைக்கப்பட்டிருந்தன.

✦ வருமானத்தை சேகரித்தல்.

★ வர்த்தகப் பொருள்களை வெளிநாடுகளுக்கு ஏற்றுமதி செய்தல்.

வருமான நிர்வாகம் சிறந்த முறையில் ஒழுங்கமைக்கப்பட்டது. வருமான வழிகள் தொடர்பான தகவல்களை (நிலம் தொடர்பானவை) எழுதி வைப்பது சிறந்த இயல்பாக இருந்தது. அந்தப்பதிவுகள் தோம்பு எனப்பட்டது.

போர்த்துக்கேயர் கறுவா பயிரிடவில்லை. இயற்கையாகவே விளைந்த கறுவாவைப் பெற்று வர்த்தகம் புரிந்தனர்.

கறுவா வர்த்தகத்தில் அவர்கள் காட்டிய அக்கறை காரணமாக அதற்கெனத் தனியான திணைக்களம் ஒன்று நிறுவப்பட்டது. அது மகாபத்தே திணைக்களம் எனப்பட்டது. மகாபத்தே கப்டன் இந்த திணைக்களத்தின் தலைவராவார்.

கிராமங்களில் கறுவா உரிப்போரின் செயற்பாடுகளுக்கு இந்த அதிகாரி பொறுப்பாக இருந்தார். பாக்கு, மிளகு, யானை, முத்து, மாணிக்கம் என்பன மூலமும் போர்த்துக்கேயர் வருமானம் பெற்றனர். ஏற்றுமதியின் பொருட்டு இவற்றைக் சேகரித்தல் சிறிய அதிகாரிகளின் செயற்பாடாக இருந்தது.

வருமானம் சேகரிக்கும் பொருட்டு  
கணக்குப்பிள்ளை  
எழுதுவினைஞர்  
மயோரால

எனும் சிறிய அதிகாரிகள் நியமிக்கப்பட்டனர்.

பாக்கு, மிளகு என்பன விற்கும் உரிமை போர்த்துக்கேய அரசாங்கத்துக்கு மட்டும் சொந்தமாகியது. யானை, முத்து, இரத்தினக்கல்

என்பனவற்றின் வர்த்தக உரிமை சுதேச மக்களுக்கும் முஸ்லிம்களுக்கும் இருக்கவில்லை. வர்த்தக ஏகபோக உரிமை போர்த்துக்கேய அராங்கத்திடமே ஒப்படைக்கப்பட்டிருந்தது. இதனால் இலங்கையில் வர்த்தக நடவடிக்கைகளின் மூலம் போர்த்துக்கேயர் பெருஞ்செல்வத்தினை சம்பாதித்தனர்.

### போர்த்துக்கேயரின் ஆட்சியில் கத்தோலிக்க சமயம் பரவுதல்

தாம் கைப்பற்றிய நாடுகளில் கத்தோலிக்க சமயத்தைப் பரப்புதல் போர்த்துக்கேயரின் முக்கிய நோக்கமாக இருந்தது. இதனால் போர்த்துக்கேயருக்கு உரிய பிரதேசங்களில் சமயத்தைப் பரப்பும் நடவடிக்கைகளுக்கு அராங்கத்தின் உதவி கிடைத்தது.

### சமயக் குழுக்கள் இலங்கைக்கு வருகை தரல்

சமயம் பரப்பும் நடவடிக்கைகளில் பல்வேறு சமயக் குழுக்களைச் சேர்ந்த குருமார் பெருஞ்சேவையாற்றினர். இதன்பொருட்டு நான்கு சமயக் குழுக்களைச் சேர்ந்த குருமார் போர்த்துக்கேயரது ஆட்சிக் காலத்தில் இலங்கைக்கு வருகை தந்தனர். அவர்கள் மறைபரப்பாளர்கள் (மிசனரிமார்கள்) எனப்பட்டனர்.

- ✦ பிரான்சிஸ்கன் சபை
- ✦ டொமினிக்கன் சபை
- ✦ அகஸ்தீன் சபை
- ✦ இயேசு சபை

பிரான்சிஸ்கன் சபையே இந்நாட்டிற்கு முதன் முதல் வந்த மிசனரிமார்கள். இலங்கைக்கு வந்த சமயக் குழுவினர் பல்வேறு பிரதேசங்களுக்குப் பொறுப்பாக இருந்து சமய நடவடிக்கைகளில் ஈடுபட்டனர்.

மாத்தறை	- பிரான்சிஸ்கன் சபை
நான்கு கோறளை	- அகஸ்தீன் சபை
ஏழு கோறளை	- இயேசு சபை
சப்பிரகமுவ	- டொமினிக்கன் சபை

கப்டன் ஜெனரலின் ஆலோசனைச் சபையில் குருமார் இருந்தமையானது சமயத்திற்கு முன்னுரிமை வழங்கப்பட்டதை எடுத்துக் காட்டுகிறது.

போர்த்துக்கேயர் இலங்கைக்கு வந்த ஆரம்ப காலம் முதற் கொண்டே மனந்தளராது முயற்சியுடன் கத்தோலிக்க சமயத்தைப் பரப்பும் நடவடிக்கைகளில் ஈடுபட்டனர்.

உதாரணமாக - தர்மபாலனைக் கத்தோலிக்க சமயத்திற்கு மாற்றுதல் அவ்வாறான சந்தர்ப்பங்களில் ஒன்றாகும்.

மக்களைக் கத்தோலிக்க சமயத்திற்கு மாற்றுவதற்குப் போர்த்துக்கேயர் பின்பற்றிய சில முறைகள் வருமாறு :

1. கத்தோலிக்க சமயத்தைத் தழுவியோருக்கு சலுகை அளித்தல், அராங்க பதவிகளும் கொடுப்பனவுகளும் வழங்குதல்.
2. வரிகளிலிருந்து விடுவிப்பு வழங்குதல்
3. கல்வி அளித்தல் (உயர் கல்வி வாய்ப்பு)
4. மக்களின் மனதைக் கவரும் சிறு விழாக்கள், ஊர்வலங்கள் என்பனவற்றை ஒழுங்கு செய்தல்.
5. சமூகநலப் பணிகளை மேற்கொள்ளல்.

கிராம மக்களுடன் நட்புறவுடன் செயற்பட்டு அவர்களின் நல்லெண்ணத்தைப் பெறுவதில் மறைபரப்பாளர்கள் ஈடுபட்டனர். நோய்களால் துன்புற்ற மக்களுக்கு மேல்நாட்டு முறைப்படி சிகிச்சை அளித்ததுடன் மற்றும் அவர்களைப் பராமரிக்கும் பணிகளில் ஈடுபட்டனர், 1552 ஆம் ஆண்டு ஸ்பிரிடன் எனப்படும் வைத்திய சாலை ஒன்று நிறுவப்பட்டது, தற்போது சிங்கள மொழியில் "இஸ்ரிதாலய" எனும் சொல் இந்தச் சொல்லிலிருந்து மருவி வந்ததாகக் கருதப்படுகிறது,

### மடங்கள் அமைத்தல்


வறியவர்களைப் பராமரித்தல், அநாதைகளுக்குக் கற்பித்தல். இறந்தோரை அடக்கம் செய்தல் போன்ற நடவடிக்கைகளுக்காக

மடங்கள் அமைக்கப்பட்டன. இவை மிசரி கோசியா என்ற பெயரால் அழைக்கப்பட்டன. கொழும்பு, காலி, மன்னார், யாழ்ப்பாணம் ஆகிய பிரதேசங்களில் இந்த மடங்கள் நிறுவப்பட்டன.

தேவாலயங்களுக்கு அருகில் பாடசாலைகள் இயங்கின. அவை பங்குப் (பரிஷ்) பாடசாலைகள் எனப்பட்டன. சமயம் பரப்பும் நடவடிக் கைகளுக்குக் கல்வி பயன்படுத்தப்பட்டது. அரசின் உதவியுடன் கிராமங்களில் பங்குப் பாடசாலைகள் நிறுவப்பட்டன.

மறைபரப்பாளர்களின் அர்ப்பணிப்பால் போர்த்துக்கேயர் இலங்கையை விட்டுச் செல்லும் போது அனேகமான பிரதேசங்களில் கத்தோலிக்க மதம் பரவி இருந்தது.

போர்த்துக்கேயரால் இந்நாட்டின் பண்பாட்டில் இணைந்த புதிய அம்சங்கள்



ஒன்றரை நூற்றாண்டு காலமாக நிலவிய போர்த்துக்கேய ஆட்சியின் விளைவாக இந்நாட்டின் பண்பாட்டில் சில மாற்றங்கள் ஏற்படலாயின. இதனால் போர்த்துக்கேய பண்பாட்டின் சில அம்சங்கள் சுதேச பண்பாட்டுடன் கலந்தன. அவை எமது பண்பாட்டில் நன்கு வேரூன்றி இருப்பதுடன் அவை இன்றும் நடைமுறையில் இருப்பதைக் காணலாம். தனிநபர் பெயர்கள், வம்சப்பெயர்கள், உணவு, ஆடை அணிகள், கலைகள், சங்கீதம் ஆகியவற்றில் இப்பண்புகளை காணக் கூடியதாக உள்ளது.



### செயற்பாடு

1. இலங்கைப் புறவுருவப் படத்தில் பின்வரும் இடங்களைக் குறித்துப் பெயரிடுக.  
கொழும்பு, கொட்டியாரம், கோட்டை, மன்னார், காலி, கண்டி, யாழ்ப்பாண நகரம்
2. போர்த்துக்கேயரின் நிர்வாகம், பொருளாதாரம், சமூக கலாசாரப் பண்புகள் ஆகியவற்றின் தகவல்கள் அடங்கும் வகையில் பத்திரிகைக்கு கட்டுரை ஒன்று எழுதுக.